

Milli Məclisin deputatları beynəlxalq forumda iştirak ediblər

Ötən həftə Rusiyanın Sankt Peterburq şəhərində 4-cü Beynəlxalq "Moda Birliyi" Forumu keçirilib. Forumun əsas məqsədi beynəlxalq peşəkar dialoqu inkişaf etdirmək və konkret biznes layihələri başlatmaqdır. Tədbirdə Azərbaycanı Milli Məclisin deputatları Nigar Məmmədova və Tamam Cəfərova təmsil ediblər.



Forumda iştirak edən yüngül sənaye və yaradıcı sənaye nümayəndələrinin həmçinin Rusiya Federal Məclisi Federasiya Şurasının Sədri, MDB Parlament Assambleyası Şurasının sədri Valentina Matviyenko ilə görüşü olub. Görüş zamanı Milli Məclisin deputatı Nigar Məmmədova Azərbaycan Milli Məclisinin Sədri Sahibə Qafarovanın salamlarını çatdırıb. Nigar Məmmədova bildirib ki, MDB məkanında işbirliyi ölkələrin daha dərin integrasiyasına, sabitlik, etimad və inkişafdan ibarət ümumi məkanın formalaşdırılmasına şərait yaradan mühüm institusional baza təqdim edir. Deputat MDB-nin mədəni və gənclər gündəliyinin formalaşmasında modanın roluna toxunub. Qeyd edib ki, moda - mədəni diplomatiyanın, yumşaq gücün və humanitar əməkdaşlığın ən təsirli alətlərindən biridir.

Forum çərçivəsində MDB Parlamentlararası Assambleyasının baş katibi Dmitri Kobitski ilə Azərbaycan nümayəndə heyəti arasında görüş də baş tutub. N.Məmmədova MDB Par-

lamentlararası Assambleyasının otuz ildən çoxdur ki, aktual məsələlərin müzakirəsi, dövlətlərarası proqramların həyata keçirilməsi və iştirakçı ölkələrin milli qanunvericiliklərinin yaxınlaşdırılmasına töhfə verən model qanunların hazırlanması üçün effektiv mexanizm kimi özünü doğrultduğunu bildirib. Tərəflər Parlamentlararası Assambleya daxilində qarşılıqlı fəaliyyət məsələlərini və parlament əməkdaşlığının inkişaf perspektivlərini də müzakirə ediblər.

Görüşdə Parlamentlararası Assambleya Şurasının baş katibinin müavini və Azərbaycan Respublikası Milli Məclisinin MDB Parlamentlararası Assambleyası yanında səlahiyyətli nümayəndəsi Aydın Cəfərov da iştirak edib.

IV Beynəlxalq "Moda Birliyi" Forumu çərçivəsində keçirilən "MDB-də yüngül sənaye və yaradıcı sənaye sahələrində dövlət dəstəyi tədbirləri" mövzusunda "dəyirmi masa"da isə MDB ölkələrindən və biznes birliklərindən nümayəndələr sənayenin dayanıqlı, rəqabətli olmasının yollarını müzakirə ediblər. Azərbaycan nümayəndələri diqqəti əsasən ölkədə mövcud olan yüngül sənaye və yaradıcı sənaye sahələrinə dəstəyə yönəldiblər. Nigar Məmmədova xüsusilə beynəlxalq tərəfdaşlarla əməkdaşlığa toxunaraq bu kontekstdə Azərbaycanla dost Özbəkistanın işğaldan azad olunmuş ərazilərdə birgə reallaşdırdığı layihələrin əhəmiyyətini qeyd edib. Milli Məclisin deputatı həmçinin süni intellekt və rəqəmsallaşmanın moda sənayesinin inkişafına təsirlərinə toxunub. O, süni intellekti yüngül sənayenin inkişafında inklüzivliyi təmin edən vasitə kimi dəyərləndirib.

Plenar iclasda isə "Moda sosial imkanlar məkanı kimi: Inklüzivlik, Məşğulluq və Humanitar Əməkdaşlıq" mövzusunda çıxış edən Nigar Məmmədova yaradıcı sənaye sahələrinin qadınların liderə çevrildiyi və əlilliyi olan insanların iş və yaradıcılıq üçün yeni imkanlar qazandığı azsaylı sahələrdən biri olduğunu vurğulayıb. O, adaptiv geyim istehsalının həyat keyfiyyətini yaxşılaşdırdığını və parlamentlərin bu cür təşəbbüsləri əlçatanlıq standartları, istehsalçıları dəstəkləmək üçün tədbirlər və təhsil proqramları vasitəsilə dəstəkləyə biləcəyini qeyd edib. N.Məmmədova qeyd edib ki, kreativ sənayələr nadir sahələrdən biridir ki, burada qadınlar rəhbər olur, brend yaradır, sahibkara çevrilir, gənclər özünü ifadə

etmək üçün geniş imkan tapır, əlilliyi olan şəxslər isə iş, sənətə və cəmiyyətə integrasiya olunur, çevik iş modelləri sosial inklüzivliyi gücləndirir. Diqqətə çatdırılıb ki, bu yalnız iqtisadiyyat deyil, həm də sosial mobillik, yeni imkanlar və real inklüzivlik deməkdir.

Deputat modanın inklüziv cəmiyyətin qurulmasındakı roluna da toxunub. Bildirib ki, inklüziv moda - trend deyil, bu, cəmiyyətin yetkinlik səviyyəsidir: "Əlilliyi olan bir insan rahat, funksional və estetik geyim əldə edəndə - bu, həyat keyfiyyətinin yüksəlməsidir. Burada söhbət tək-cə modadan getmir. Söhbət ləyaqətdən, bərabər olmaq hüququndan gedir. Cəmiyyətin bir parçası olduğunu hiss etməkdən gedir".

MDB məkanında humanitar əməkdaşlıq çərçivəsində parlamentlərin roluna diqqət çəkən deputat bildirib ki, sosialyönümlü kolleksiyalar yaradan istehsalçıların dəstəklənməsi, keyfiyyət və əlçatanlıq standartlarının müəyyən edilməsi, gənclər və əlilliyi olan şəxslər üçün təhsil imkanlarının yaradılması və MDB ölkələri arasında humanitar əməkdaşlığın gücləndirilməsində ali qanunverici orqanların rolu vacibdir.

Rəşad CƏFƏRLİ,
"Azərbaycan"